



FIL-PRIM'AWLA TAL-QORTI ĊIVILI

IMĦALLEF

ONOR. JOSEPH R. MICALLEF LL.D.

ILLUM I-Erbgħa, 22 ta' Marzu, 2017

Kawza Nru. 37

Rik. Nru. 623/12JRM

Violet **GALEA**

VS

**DIRETTUR RESPONSABBLI MID-DIPARTIMENT TAL-GVERN
LOKALI**

Il-Qorti:

Rat ir-Rikors Maħluf imressaq fid-19 ta' Ġunju, 2012, li bih u għar-raġunijiet hemm imfissra, l-attriċi talbet li din il-Qorti (i) ssib li d-Dipartiment intimat huwa unikament responsabbli għall-incident li seħħ nhar it-23 ta' Ġunju, 2010 waqt il-ħin tax-xogħol, f'liema incident ir-rikorrenti Violet Galea sofriet delibilita` permanenti; (ii) tillikwida d-danni sofferti mir-rikorrenti b'konsegwenza ta' l-imsemmi incident, jekk

meħtieġ, billi taħtar perit għal dan il-għan; (iii) tikkundanna lid-Dipartiment intimat iħallas lir-rikorrenti dik is-somma li tiġi hekk likwidata minn din l-Onorabbli Qorti. Talbet ukoll l-ispejjeż u żammet sħiħ kull jedd tagħha għal azzjonijiet oħrajn skond il-liġi;

Rat id-degriet tagħha (diversament presjeduta) tal-24 ta' Lulju, 2012¹, li bih ordnat in-notifika tad-Direttur responsabbli u tat direttivi lill-attriċi dwar it-tressiq tal-provi min-naħa tagħha;

Rat it-Tweġiba Maħlufa mressqa fit-3 ta' Ottubru, 2012, li biha d-Direttur imħarrekk laqa' għall-azzjoni attriċi fil-mertu billi ċaħad ir-responsabbiltà għall-incident u għaldaqstant għall-ħlas tad-danni mitluba;

Rat id-degriet tagħha (diversament presjeduta) tat-3 ta' Ottubru, 2012², li bih ħatret lill-kirurgu Massimo Abela bħala espert mediku biex jeżamina lill-attriċi u jgħid jekk ġarrbitx tassew ġrieħi u ħsara li ma jgħaddux;

Rat in-Nota mressqa mill-attriċi fit-18 ta' Ottubru 2012³, bil-lista tax-xhieda u b'dokumenti meħmużin magħha;

Rat ir-Rapport imressaq mill-perit mediku fis-7 ta' Novembru, 2012⁴ fir-Registru tal-Qrati Ċivili u minnu maħluf kif imiss waqt is-smiġħ tal-10 ta' April, 2013;

Rat in-Nota mressqa mill-attriċi fis-26 ta' Novembru, 2012⁵, bix-xhieda tagħha f'affidavit meħmuż magħha⁶, u n-Nota l-oħra tal-1 ta' Marzu, 2013, bix-xhieda b'affidavit ta' George Camilleri meħmuż magħha;

Rat id-degriet tagħha (diversament presjeduta) tat-8 ta' Mejju, 2013⁷ li bih u fuq talba magħmula mill-attriċi waqt dak is-smiġħ, ħatret lill-kirurgi Charles Grixti, Ivan Esposito u Frederick Zammit Maempel bħala esperti mediċi addizzjonali;

Rat ir-Rapport imressaq mill-periti mediċi addizzjonali fis-27 ta' Novembru, 2013⁸ u minnhom maħluf fit-30 ta' Jannar, 2014 u fil-5 ta' Frar, 2014 rispettivament;

¹ Paġ 10 tal-proċess

² Paġġ 16 sa 18 tal-proċess

³ Paġġ 22 sa 58 tal-proċess

⁴ Paġġ 82 tal-proċess

⁵ Paġġ 64 sa 76 tal-proċess

⁶ Paġġ 78-9 tal-proċess

⁷ Paġġ 101 tal-proċess

⁸ Paġġ 120-4 tal-proċess

Rat is-surroga tas-17 ta' Jannar, 2014⁹, li biha din il-kawża giet assenjata lil din il-Qorti kif presjeduta;

Semgħet ix-xhieda tal-periti mediċi addizzjonali b'eskussjoni mill-partijiet¹⁰;

Rat id-degriet tagħha tal-24 ta' Ġunju, 2014¹¹ li bih ħatret lill-Avukat Maria Dolores Gauci bħala Assistent Ġudizzjarju sabiex tisma' u tiġbor il-provi li kien fadlilhom iressqu l-partijiet;

Rat ix-xhieda u l-provi dokumentali mressqa quddiem l-Assistent Ġudizzjarju mill-partijiet;

Rat il-verbal tas-seduta miżmuma mill-Assistent Ġudizzjarju fid-29 ta' Mejju, 2015¹² li fih il-partijiet iddikjaraw li ma kienx fadlilhom provi x'iressqu u qablu dwar żmien għat-tressiq ta' sottomissjonijiet bil-miktub;

Rat in-nota ta' sottomissjonijiet imressqa mill-attriċi fil-15 ta' Ottubru, 2015¹³;

Rat in-nota ta' sottomissjonijiet imressqa mid-Direttur imħarrek fl-14 ta' Jannar, 2016¹⁴, bi twegiba għal dik tal-attriċi;

Rat l-atti kollha tal-kawża;

Rat id-degriet tagħha tad-9 ta' Frar, 2016 li bih ħalliet il-kawża għas-sentenza;

Ikkunsidrat:

Illi din hija kawża għad-danni mgarrba minn ħaddiem fuq il-post tax-xogħol. L-attriċi qiegħda tfittex lid-Dipartiment tal-Gvern Lokali bħala l-prinċipal tagħha għad-danni li tgħid li ġarrbet fuq il-post tax-xogħol fl-istess Dipartiment meta waqgħet f'taraġ;

⁹ Paġġ 106 tal-proċess

¹⁰ Paġġ 137 sa 143 tal-proċess

¹¹ Paġġ 155 tal-proċess

¹² Paġġ 230 tal-proċess

¹³ Paġġ 232 tal-proċess

¹⁴ Paġġ 241 tal-proċess

Illi għal din l-azzjoni, l-imħarrek (minn issa 'l hemm imsejjaħ "id-Direttur") laqa' billi ċaħad li huwa b'xi mod jaħti għal dak li l-attriċi tgħid li ġaralha;

Illi għal dak li jirrigwarda l-fatti li joħorġu mill-atti tal-kawża jirriżulta li l-attriċi twieldet f'Mejju tal-1960¹⁵. Hija uffiċjal pubbliku u taħdem bħala prinċipal fid-Dipartiment immexxi mid-Direttur li jinsab fi Triq l-Arcisqof, Valletta;

Illi fit-23 ta' Ġunju, 2010, hija tgħid li hi u niezla t-taraġ li jgħaqqad sular ma' ieħor tal-bini fejn taħdem, żelqet u tgerrbet xi sitt targiet tal-indana. Laqgħet b'idejha ma' ħajt li jiġi faċċata l-indana, ġiet fuq idha l-lemnija u kisret il-polz ta' dik l-id. Hija tgħid li żelqet minħabba li t-taraġ tal-irħam kien imxarrab u ma kienx hemm poġġaman¹⁶ ma' xiex wieħed seta' jżomm¹⁷. Fiż-żmien li kienet miexja din il-kawża, twaħħal poġġaman mal-medda kollha tat-taraġ¹⁸;

Illi hija ttieħdet lejn l-Isptar dak il-ħin stess minn xufier tal-post tax-xogħol tagħha, minħabba l-uġigħ li kellha u nstab li kellha ksur fil-polz lemini. Għamlulha idha fil-ġibs u talbuha tmur l-Isptar wara li jgħaddi ftit taż-żmien biex wieħed jara jekk ikunx meħtieġ intervent ieħor;

Illi fil-11 ta' Lulju, 2010, għamlulha operazzjoni fl-Isptar *Mater Dei*¹⁹ li matulha poġġewlha *plate* tal-metall mal-polz. Il-ġibs tneħħielha xahar wara. Fuq ordni tat-tabib, ma daħlitx għax-xogħol sas-16 ta' Awwissu ta' dik is-sena²⁰;

Illi fl-1 ta' Lulju tal-2011, reġgħet għamlet operazzjoni biex titneħħielha l-*plate* li kienet tqiegħdet fl-ewwel operazzjoni²¹. F'Ottubru tal-2011, reġgħet daħlet l-Isptar minħabba li baqgħet tħoss uġigħ f'daharha u b'riġilha x-xellugi mtarrax u tnemnim fil-pexxul, u sarilha *scan* li minnu rriżultat xi ħsara f'xi rkiekel ta' daharha²². Hija baqgħet tattendi kors ta' terapija fl-Isptar sa Novembru tal-2011²³ u għadha tilbes bħal qafas ("foot drop") ma' riġilha x-xellugi²⁴ għal xi sigħat kuljum²⁵;

Illi fit-12 ta' Diċembru, 2011, l-attriċi baġħtet ittra uffiċjali biex titlob lid-Direttur (u wkoll lill-Prim'Ministru, il-Ministru tal-Intern u lis-Segretarju

¹⁵ Dok "VG3", f'paġ. 25 tal-proċess

¹⁶ Xhieda ta' Junelle Galea f'paġ. 219 tal-proċess

¹⁷ Dokti "VG21" u "VG22", f'paġġ. 51 – 2 tal-proċess

¹⁸ Ara Dokti "E", "F" u "G", f'paġġ. 95 – 7 tal-proċess

¹⁹ Dok "VG7", f'paġ. 30 tal-proċess

²⁰ Affidavit tagħha f'paġ. 66 tal-proċess

²¹ Dok "VG9", f'paġ. 38 tal-proċess

²² Dok "VG10", f'paġ. 39 tal-proċess

²³ Dok "VG24", f'paġ. 54 tal-proċess

²⁴ Dokti "H" u "I" f'paġ 193 tal-proċess.

²⁵ Xhieda tal-attriċi fil-kontro-eżami f'paġ. 210 tal-proċess

Permanenti tad-Dipartiment) biex jersaq għal-likwidazzjoni u l-ħlas tad-danni li hija ġarrbet minħabba l-waqqgħa;

Illi, minħabba li bis-saħħa ta' ittra uffiċjali tal-10 ta' Jannar, 2012²⁶, dawn ċaħdu kull responsabbilita' għal dak li xliethom bih l-attriċi, fid-19 ta' Ġunju, 2012, infetħet din il-kawża²⁷;

Illi l-Qorti tibda bil-konsiderazzjonijiet legali li jolqtu l-każ billi tgħid li bħala prinċipju “f’azzjoni bħal din l-attur jeħtiegħu jipprova l-fatt dannuż, l-imputabilita` ta' dan il-fatt għal min ikun ikkaġunалу d-danni, u l-event dannuż emergenti minn dan l-istess fatt. Il-Qorti għalhekk jeħtiġilha teżamina attentament il-provi biex tara jekk l-attur iddisimpenjax ruħu biex jissodisfa dawn l-elementi u fuq kollox u fl-ewwel lok irnexxielux jipprova konkludentement il-ġustifikazzjoni li hu javanza biex jakkolla l-ħtija fuq il-konvenut nomine.”²⁸;

Illi biex twettaq l-istħarrig tagħha fid-dawl tal-elementi li għadhom kemm issem mew, il-Qorti sejra tibda biex tara jekk l-attriċi seħħilhiex tipprova li tabilħaqq seħħ l-incident li tgħid li ġara. Dan jingħad l-aktar minħabba li d-Direttur iressaq l-argument li seta' ma kien minnu xejn li l-attriċi tassew kellha incident fuq il-post tax-xogħol u jibqa' jišhaq fuq dan l-argument sat-trattazzjoni tal-għeluq tal-kawża min-naħa tiegħu;

Illi hija ċirkostanza fattwali li meta u fil-ħin li l-attriċi tgħid li waqqgħet it-taraġ, kienet waħedha. M'hemm l-ebda xhud okulari tal-incident. Id-Direttur għalhekk isostni li m'hemm l-ebda prova li fil-fatt l-attriċi waqqgħet fit-taraġ in kwistjoni. Min-naħa tagħha, l-attriċi ressqet xhud wieħed li tgħid li tiftakar li semgħet ħoss imma lill-attriċi ma rathiex titgerbeb l-indana²⁹;

Illi fir-rit proċedurali tagħna, kull forma ta' evidenza hija ammissibbli, kemm dik “diretta” kif ukoll dik ċirkostanzjali, u huwa xogħol il-Qorti tagħtihom il-piż li jkun jidhrilha xieraq fiċ-ċirkostanzi partikolari tal-każ li jkollha quddiemha. Ingħad iktar minn mitt sena ilu minn awtur Ingliż prominenti li: “*Direct and Circumstantial Evidence. - A distinction is also commonly taken between direct evidence, by which is meant the testimony of witnesses to a given fact; and circumstantial or presumptive evidence, by which is meant the testimony of witnesses to other facts, from which the fact in question may be inferred. The two forms are equally admissible, and the testimony, whether to the factum*

²⁶ Dok “VG2”, f'paġġ. 6 – 7 tal-proċess

²⁷ Nota ta' Sottomissjonijiet f'paġġ. 242 – 4 tal-proċess

²⁸ P.A. PS 9.12.2002 fil-kawża fl-ismijiet **Francis Busuttill vs Sammy Meilaq noe.**

²⁹ Xhieda ta' Junelle Galea f'paġ. 216 tal-proċess

*probandum or the facta probantia, is equally direct; but the advantage of the former is, that it contains only one source of error, fallibility of testimony, while the latter has, in addition, fallibility of inference. Little is to be gained from a comparison of their cogency, since both forms admit of every degree of probability, from the lowest to the highest (Hunter, Roman Law, 891, 892; Amos, Science of Jurisprudence 333; Tay. Ss.65-69; Best, ss. 293-295' Steph. Introd. To the Indian Evidence Act; and General View of the Criminal Law; Whart. s. 8.*³⁰;

Illi fil-każ tal-lum, fil-fehma tal-Qorti, hemm provi ċirkostanzjali konvinċenti biżżejjed biex fuq bażi ta' probabilita` jikkorroboraw l-allegazzjoni tal-attriċi. L-attriċi xehdet li kienet niezla t-taraġ mit-tielet sular fejn telgħet tkellem lil wieħed minn sħabha fuq ix-xogħol³¹. Fid-data u l-ħin li fih seħħ l-incident, Junelle Galea, li kienet taħdem fl-istess post tax-xogħol, f'uffiċċju ftit metri 'l bogħod mill-kaxxa tat-taraġ fejn seħħ l-incident, u li kien fih erba' impjegati jaħdmu mrekknin ma' xulxin u fejn kien ikun hemm ċertu ammont ta' ħsejjes, xorta waħda semgħet "a tamping (recte: "thumping") sound"³². Tabilhaqq, hija ma ħarġitx mill-uffiċċju biex tara x'għara iżda spjegat li "meta tkun f'uffiċċju iktar minn persuna waħda jkollok ħafna nies fuqek u ma tantx tista' taqbad u titlaq mill-office kif trid, dak iż-żmien partikolarment ma tantx stajt niċċaqlaq, allura ppreferajt li nibqa' fejn jien fuq id-desk tiegħi u nkompli b'xogħli. Imma l-ħoss smajtu"³³;

Illi huwa minnu li l-attriċi ma qaltlihiex dak il-ħin x'kien għalha, u nfurmatha xi jiem wara meta rawha sħabha b'idha fil-gibs. Huwa minnu wkoll illi għalkemm minnufih wara l-incident l-attriċi qalet li kellmet lill-kollega tagħha Marica Axiaq u lill-Assistent Direttur Silvio Frendo³⁴, u li dan tal-aħħar ipprovdjelha l-karozza u x-xufier tad-Dipartiment sabiex jeħodha l-Isptar, lil dawn ma pproduciethomx bħala xhieda, għalkemm kienu jkunu xhieda li jikkorroboraw ħafna aħjar l-allegazzjoni tagħha³⁵. B'danakollu, hemm l-evidenza tar-records tal-Isptar li l-attriċi rreġistrat fid-Dipartiment tal-Emerġenza tal-Isptar Mater Dei fit-23 ta' Ġunju fl-10.30 ta' filgħodu. Ċertament dak il-ħin kien ħin tax-xogħol. Għalhekk il-preżunzjoni hi li l-attriċi dak inhar kienet xogħol;

Illi d-Direttur ma ressaqx provi li juru l-kuntrarju, bħal ngħidu aħna prova li kienet bil-frank, inkella li ngħatat permess biex toħroġ għal xi ħin u li

³⁰ Sidney L. Phipson, 1892, *The Law of Evidence* volume 1, page 2 (għal xi raġuni t-18-il edizzjoni ta' "*Phipson on Evidence*" ippubblikata fit-2013 ma għibx din is-silta daqshekk cara tal-awtur originali.)

³¹ Affidavit tal-attriċi f'pag. 65 tal-proċess

³² Paġ. 216 tal-proċess

³³ *Ibid.*

³⁴ Paġ. 65 tal-proċess

³⁵ Dwar dan l-imħarrek jikkommenta fin-Nota ta' Sottomissionijiet tiegħu wkoll f'pag. 243 tal-proċess

dak il-ħin li tgħid li korriet setgħet kienet barra mill-uffiċċju. Skond l-attriċi, hija u niezla t-taraġ, żelqet, waqgħet ħames jew sitt tarġiet u laqgħet b'idha l-lemnija mal-ħajt tal-faċċata tal-pjan tat-taraġ. It-tobba li eżaminaw lill-attriċi ikkonfermaw unanimament li l-ġrieħi li ġarrbet l-attriċi kienu jaqblu mal-verżjoni tagħha dwar kif seħħ l-inċident, għalkemm ma jistgħux jeskludu li l-inċident seħħ b'xi mod ieħor jew f'xi post ieħor. Il-kirurgu Carmel Sciberras, li tqabbad mill-attriċi *ex parte*, xehed li "l-istorja (tagħha) hija kompatibbli ma' dak tal-injury"; it-tlett periti maħturin mill-Qorti stqarru li "ma kien hemm ebda indikazzjoni li ġiegħlitna naħsbu jew niddubitaw li l-polz weġġgħetu f'inċident ieħor";

Illi fid-dawl ta' dawn iċ-ċirkostanzi l-Qorti ssib li għandha toqgħod mal-verżjoni mressqa mill-attriċi li tabilhaqq waqgħet fit-taraġ tal-post tax-xogħol tagħha. Il-Qorti mhix sejra toqgħod fuq it-teżi tad-Direttur f'dan ir-rigward, għaliex ukoll dik il-linja ta' difiża ma hix imsaħħa mill-provi mressqa;

Illi għal dak li jirrigwarda ċ-ċirkostanzi li fihom seħħ l-inċident jibda biex jingħad li l-attriċi xehdet li t-taraġ³⁶ jiżloq għax tal-irħam, u dak il-ħin aktarx kien jiżloq iktar għax kien għadu mxarrab billi kien għadu kif inħasel u ma kellu l-ebda *anti-slip strips*. Minbarra dan, tgħid li ma tpoġġew l-ebda sinjali ta' twissija li t-taraġ kien jiżloq. Fil-fatt qatt ma rat sinjali bħal dawn kemm damet taħdem hemm. Xehdet ukoll li t-taraġ ma kellux poġġaman, u li iktar minn sentejn wara l-inċident kien twaħħal poġġaman. Fil-bidu tat-taraġ kien hemm *switch* tad-dawl li hija setgħet xegħlet kieku riedet. Xehdet ukoll (u tressqet prova dokumentali biex issaħħaħ dan³⁷) li dak iż-żmien id-Dipartiment kien iħeġġeġ l-użu tat-taraġ min-naħa tal-impjegati minflok tal-*lift*,

Illi dawn il-fatti ma ġewx kontradetti mid-Direttur. Li t-taraġ kien perikoluż ikkonfermatu wkoll Junelle Galea li stqarret li "*fil-fatt kont nibża' nużah dak it-taraġ jien. Imma l-lift kont nibża' nużah ukoll*"³⁸. Fil-ħin tal-inċident, l-attriċi kienet liebsa żarbun b'takkuna *stiletto*; xehdet li hija dejjem tilbes dan it-tip ta' żarbun³⁹. Kienet midħla mat-taraġ billi meta seħħ l-inċident kienet ilha taħdem hemm sena;

Illi għal dak li jirrigwarda r-responsabbilta' ta' min jagħti x-xogħol dwar is-sigurta' tal-post għall-impjegati tiegħu u għal min jidħol fih, jibda biex jingħad li hija regola oħra ewlenija f'dan il-qasam, li l-imgħallem irid jiżgura li jipprovdli lill-ħaddiema tiegħu b'ambjent li jżomm 'il bogħod kull

³⁶ Ara d-dokti f'paġġ 51,52 u 91 – 4 tal-proċess, kif ukoll it-taraġ bil-poġġaman a f'paġġ 95 – 7 tal-proċess

³⁷ Ara Dok "VG29", f'paġ. 71 tal-proċess

³⁸ Xhieda tagħha f'paġ. 219 tal-proċess

³⁹ Dok "VG31" f'paġġ. 73 – 6 tal-proċess

periklu u dan billi jiżgura li jithaddem sistema xieraq ta' ħarsien minn kull periklu (dak li bosta jsejnhulu “*a safe system of work*”) fejn ikun sejjer isir ix-xogħol minnu mitlub. Fid-dritt, dan id-dmir iġorr miegħu grad għoli ta' responsabbilta' fuq l-imgħallem, u jaqa' fuqu l-piż li jipprova li inċident ikun seħħ minkejja li jkun ħares dak kollu li l-liġi tistenna minnu f'dan ir-rigward. Huwa wkoll dmir li jitfa' fuq min iħaddem il-piż li jieħu miżuri preskritti xierqa⁴⁰ u jgħib miegħu wkoll id-dmir tal-għoti ta' tagħrif meħtieġ, l-għoti ta' tagħlim u taħriġ u kif ukoll superviżjoni biex titħares is-saħħa u s-sigurta' tal-ħaddiem⁴¹;

Illi huwa stabil li dan id-dmir ta' min iħaddem jitlob ukoll li s-sistema tax-xogħol li jkun irid iħares lill-ħaddiema wkoll fil-każ li r-rutina tal-istess xogħol tnissel sens ta' aljenazzjoni jew traskuraġni⁴². Daqstant ieħor ifisser li jekk sistema jkun ilu jithaddem għal tul ta' żmien bla ma qatt ikun inqala' xi inċident, dan ma jfissirx li dak is-sistema huwa wieħed sikur jew li jeħles lill-imgħallem mir-rabtiet imposti fuqu mil-liġi⁴³;

Illi jrid jingħad ukoll li l-imsemmi grad għoli ta' responsabbilta' fuq min iħaddem ma jeħlisx lil min jaħdem mill-obbligu li jħares is-saħħa u s-sigurta' tiegħu nnifsu u ta' dawk kollha li jistgħu jintlaqtu mix-xogħol li jkun qiegħed iwettaq⁴⁴, u b'mod partikolari, għandu jimxi id f'id ma' min ikun qiegħed iħaddmu safejn jidhlu l-obbligi li l-liġi tqiegħed fuq spallejn l-imgħallem u l-awtoritajiet kompetenti⁴⁵ u għandu jzomm lura milli jqiegħed lilu nnifsu f'sitwazzjoni li tesponih għar-riskju bla bżonn u li joqgħod f'kull ħin attent għal dak li jkun qiegħed jagħmel⁴⁶. B'mod partikolari, ħaddiem għandu jkun konxju tal-perikli fuq il-lant tax-xogħol tiegħu u ma għandu qatt jagħmel manuvri azzardati li jgħollu r-riskju tal-ħsara jew tal-korriment lilu nnifsu u 'l dawk ta' madwaru⁴⁷;

Illi dan kollu juri li r-responsabbilta' tal-imgħallem m'hijiex waħda li tabilfors tintrabat miegħu awtomatikament għal kull inċident li jgarrab xi impjegat tiegħu waqt ħin ix-xogħol (dik li tissejjaħ “*strict liability*”)⁴⁸. Għalkemm hija responsabbilta' li titlob prudenza, għaqaq u l-ħsieb ta' missier tajjeb tal-familja⁴⁹, ma titlobx grad ogħla ta' responsabbilta', u tista' saħansitra tixxejjen jekk kemm-il darba l-impjegat innifsu jkun

⁴⁰ Art. 6(2) tal-Kap 424

⁴¹ Art. 6(3) tal-Kap 424

⁴² Kumm. JH 9.9.1981 fil-kawża fl-ismijiet *Godfrey Borg vs George Wells et noe* (mhix pubblikata)

⁴³ P.A. 10.10.1980 fil-kawża fl-ismijiet *Calleja vs Fino* (mhix pubblikata)

⁴⁴ Art. 7(1) tal-Kap 424

⁴⁵ Art. 7(2) tal-Kap 424

⁴⁶ P.A. RCP 30.10.2008 fil-kawża fl-ismijiet *Richard Farrugia vs Elbros Construction Ltd.*

⁴⁷ P.A. TM 9.10.2003 fil-kawża fl-ismijiet *Kevin Mallia vs Alf Mizzi & Sons (Marketing) Ltd.*

⁴⁸ App. Civ. 29.5.2009 fil-kawża fl-ismijiet *Francis Buħajjar et vs Segretarju tal-Uffiċċju tal-President ta' Malta et*

⁴⁹ Art. 1032(1) tal-Kap 16

traskurat jew saħnsitra jmur kontra dak li jkun intalab li jagħmel jew li m'għandux jagħmel⁵⁰;

Illi huwa magħruf li fil-qasam ta' responsabbilta' dwar korriment li jseħħ fuq il-post tax-xogħol waqt il-qadi ta' dmirijiet tal-persuna li tkun, jgħoddu regoli speċjali dwar dak li jiġri meta ħaddiem jew terza persuna ġgarrab incident bħal dak. Bit-tħaddim tar-regoli ġenerali tal-liġi dwar ir-responsabbilta' għal dak li wieħed irid iwieġeb għalih minħabba xi għemil jew nuqqas tiegħu⁵¹, is-sejbien ta' ħtija għal incident bħal dak jgħabbi lil min ikun qabbad lill-ħaddiem jew lit-terz li jkun, sakemm ma jintweriex li dak il-ħaddiem naqas li joqgħod għall-istruzzjonijiet jew għall-prekawzjonijiet li l-imgħallem tiegħu jkun widdbu bihom jew ipprovdieu, jew sakemm ma jintweriex li l-ħaddiem, bi traskuraġni jew b'rieda, ikun hu nnifsu ġab l-effetti tal-incident b'idejh;

Illi b'żieda ma' dan kollu jixraq jingħad li jeżisti rapport kuntrattwali bejn min iħaddem u min jaħdem li jimponi b'obbligu fuq min iħaddem illi jadotta għall-ħarsien ta' l-impjegati tiegħu mhux biss dawk il-miżuri speċifiċi tassattivament imposti mil-liġi u mir-regolamenti in relazzjoni għall-attivita' eżerċitata, imma wkoll b' mod ġenerali dawk il-miżuri dettati mill-prudenza komuni u mill-esperjenza li jkunu hekk meħtieġa għall-ħarsien tal-ħaddiem. Hekk fil-korp tal-liġijiet tagħna nsibu għarfien ta' dan l-obbligu normattiv tat-tutela taht l-Att dwar l-Awtorita' għas-Saħħa u s-Sigurta' fuq il-Post tax-Xogħol (Kapitolu 424), u b' mod partikolari fl-artikolu 6 tiegħu, konsistenti f' dawk il-miżuri li għandhom jittieħdu minn min iħaddem biex jevita dannu fiżiku u psikologiku, korriment jew mewt, fuq il-postijiet tax-xogħol;

Illi dik il-liġi hija estendibbli bħala parti mill-pakkett tal-kondizzjonijiet ta' impjieg bl-artikolu 9 ta' l-Att dwar l-Impjegi u r-Relazzjonijiet Industrijali (Kapitolu 452). F'dan ma hemm xejn ġdid li ma kienx jingħad u jiffirma parti mill-Factories (Health, Safety and General Welfare) Regulations, 1945 kif minn żmien għal żmien emendati. Teżisti wkoll ġurisprudenza kopjuza li titratta dwar l-estensjoni ta' l-attivita' ta' prevenzjoni li tagħha hu obligat min iħaddem u tal-miżuri li dan mistenni jadotta biex jiġu skansati sitwazzjonijiet ta' ħsara għall-ħaddiem. Minn dan li ngħad hi allura ipotizzabbli qagħda fejn il-fatt jivvjola drittijiet li jitnisslu minn rabta ġuridika kuntrattwali, daqs kemm ukoll ksur tad-drittijiet tal-persuna in bażi għall-preċett ġenerali tan-' *neminem laedere*'. Tali ksur jagħti lok għall-konkors flimkien ta' l-azzjoni extra-kuntrattwali tar-responsabilita' kif maħsub fl-artikoli

⁵⁰ App. Civ. 9.1.2009 fil-kawża fl-ismijiet *Peter Ronald vs Polibon Construction Ltd.*

⁵¹ Art. 1031 tal-Kap 16

1031 u 1032 (1) Kodiċi Ċivili, u dik kontrattwali msejsa fuq il-ksur ta' l-obbligi mitluba mil-liġijiet fuq min iħaddem għall-iskansar tad-dannu fuq il-persuna tal-ħaddiem⁵²;

Illi fil-fehma tal-Qorti, f'dan il-każ jirriżulta li d-Direttur naqas mill-obbligi tiegħu mhux biss bħala *employer* imma wkoll bħala okkupant tal-post in kwistjoni milli jipprovdi post ħieles mill-perikli għal min jużah, impjegati u terzi. M'hemmx għalfajn wieħed ikun xi espert tas-sigurta` biex jinduna li taraġ jiżloq tal-irħam mingħajr poġġaman huwa perikoluż, inkella li għandu jwissi b'mod xieraq lil min jiġi biex jużah meta dan ikun imxarrab;

Illi għalhekk il-Qorti sejra ssib li d-Direttur irid iġorr responsabbilta' għal dak li għaddiet minnu l-attriċi;

Illi l-istess Direttur iqajjem l-argument li għal dak li ġaralha l-attriċi taħti hi stess. Din hija d-difiża tal-kontributorjeta' għal dak li jkun seħħ;

Illi l-obbligu tal-ħarsien ta' min iħaddem ma jestendix sal-punt li jipprovdi kontra negliġenza grassa tal-impjegat, għaliex il-ħaddiem huwa wkoll mistenni li joqgħod attent u jkun konxju mill-perikli fuq il-post tax-xogħol u m'għandux jagħmel manuvri azzardati li jżidu r-riskju tal-ħsara⁵³;

Illi l-Qorti għalhekk trid tqis ukoll jekk l-attriċi ikkontribwietx biex iseħħ l-incident, għaliex skond l-artikolu 1051 tal-Kodiċi Ċivili: "*Jekk il-parti li tbat i-ħsara tkun b'nuqqas ta' prudenza, ta' diliġenza jew ta' ħsieb ikkontribwiet jew tat okkażjoni għall-ħsara, il-qorti, fil-likwidazzjoni tal-ammont tad-danni li għandhom jitħallsu lil dik il-parti, tiddeċidi, fid-diskrezzjoni tagħha, f'liema proporzjon din tkun ikkontribwiet jew tat okkażjoni għall-ħsara li batiet, u l-ammont tad-danni li għandu jitħallas lilha mill-persuni l-oħra li jkunu dolożament jew bla ma riedu ikkontribwew għal dik il-ħsara, jiġi mnaqqas f'dik il-proporzjoni*";

Illi l-liġi hawnhekk titkellem dwar negliġenza li l-effett tagħha hu li tnaqqas ir-responsabbilta' tad-danneġġant u mhux li teskludiha għal kollox. Jinsab imfisser li "*Negligence depends on a breach of duty, whereas contributory negligence does not. Negligence is a man's carelessness in breach of duty to others. Contributory negligence is a man's carelessness in looking after his own safety. He is guilty of contributory negligence if he ought reasonably to have foreseen that, if he did not act as a reasonable prudent man, he might hurt himself*"⁵⁴;

⁵² P.A. PS 6.12.2006 fil-kawża fl-ismijiet *Carmena Fenech et vs l-Ċ-Chairman tal-Malta Drydocks noe* (in parte)

⁵³ Kumm 5.5.1994 fil-kawża fl-ismijiet *Sciriha vs O'Flaherty*; u P.A. 29.9.2011 fil-kawża fl-ismijiet *Raymond Psaila vs Pisciculture Marine de Malte Limited* (mhix appellata)

⁵⁴ *Froom vs Butcher* CA QB 286(1976) per Denning LJ

Illi n-negliġenza kontributorja “*ma tistax tiġi deċiża fuq supposti prinċipji aprijoristiċi, jew regoli fissi, iżda skond prinċipji tas-sens komun, għad li, bla dubju, meta tista’ tingħibed linja ċara ta’ demarkazzjoni, in-negliġenza posterjuri hi l-unika waħda li għandha tiġi konsiderata*”⁵⁵;

Illi fuq kollox, il-liġi trid ukoll li fejn il-parti li tkun ġarrbet il-ħsara tkun hija stess li ikkontribwiet għad-danni b’nuqqas ta’ prudenza, ta’ diliġenza jew ta’ ħsieb jew tkun tat sehem jew okkażjoni għal dik il-ħsara, il-Qorti hija mogħtija d-diskrezzjoni li tqis f’liema grad tkun hekk ikkontribwiet jew tkun tat okkażjoni għall-ħsara li batiet⁵⁶. Dan iġib miegħu wkoll tnaqqis proporzjonali fil-kumpens li jkun mod ieħor dovut lill-persuna li tkun tat hija nnifisha r-raġuni għal dak li ġralha. Mill-mod kif inhi l-liġi illum fis-seħħ f’dan ir-rigward, m’hemm l-ebda regola fissa jew determinanti li tgħid kemm għandu jkun dak il-proporzjon jew frazzjoni oħra⁵⁷, u dan għaliex id-diskrezzjoni li hija mħollija f’idejn il-Qorti għandha tinbena fuq iċ-ċirkostanzi partikolari tal-każ u l-provi riżultanti⁵⁸. Jista’ għalhekk ikun li l-kontributorjeta’ għall-ħsara tkun tali li tkun għal kollox determinanti bħala kawża u effett u b’hekk tneħħi kull rabta ta’ ħtija minn fuq il-persuna li setgħet ikkawżat dik il-ħsara⁵⁹. Dan kollu ma jneħħi xejn mis-siwi tal-prinċipju tad-dritt proċedurali li *onus incumbit ei qui dicit*, u għalhekk l-allegazzjoni tal-kontributorjeta’ tal-persuna mgarrba trid tkun ippruvata kif imiss mill-persuna li tallegaha;

Illi minħabba li kull inċident għandu l-karatteristiċi u ċ-ċirkostanzi partikolari tiegħu, wieħed ma jistax jgħid minn qabel fiex tkun tikkonsisti l-kontributorjeta’ min-naħa tal-persuna mgarrba. Madankollu, b’linja ta’ prinċipji ġenerali, wieħed jista’ jqis li jkun hemm kontributorjeta’ fejn l-impjegat jonqos li joqgħod għal struzzjonijiet speċifiċi li jingħata mis-superjuri tiegħu, l-aktar fejn jidhrol l-aspett ta’ periklu, jew meta l-impjegat jagħmel jew jonqos li jagħmel xi haġa li l-ħila tiegħu u s-sengħa fix-xogħol li jkun tqabbad jagħmel imisshom inebbħuh biex jevita, jew meta l-istess impjegat jonqos li jinqeda b’sens komun u jqiegħed lillu nnifsu fil-għajn tal-periklu jew ħsara għalih innifsu jew għal saħħtu⁶⁰. Bosta drabi, din l-imġiba trid tkun saret bir-rieda tal-persuna mgarrba u timxi id f’id mal-massima li *volenti non fit iniuria*;

Illi huwa mgħallem u aċċettat b’awtorita’ li biex tirnexxi l-imsemmija difiża, l-parti li tqajjem dik l-eċċezzjoni trid turi li l-parti mgarrba (i) kienet

⁵⁵ Ara Maġ. (Għ) AE 2.11.2007 fil-kawża fl-ismijiet *Victor Mercieca vs Tony Xerri* (mhix appellata)

⁵⁶ Art. 1051 tal-Kap 16

⁵⁷ App. Civ. 20.1.1964 fil-kawża fl-ismijiet *Galdes vs Micallef* (Kollez. Vol: XLVIII.i.59)

⁵⁸ P.A. PS 31.1.2003 fil-kawża fl-ismijiet *Onorato Buġeja vs Dennis Aġius*

⁵⁹ P.A. PS 3.10.2003 fil-kawża fl-ismijiet *Richard Fenech vs Rook Construction Ltd et*

⁶⁰ Ara, b’eżempju, App. Civ. 5.10.2001 fil-kawża fl-ismijiet *Carmelo Micallef et vs John Pisani et noe*

aċċettat bi qbil li twettaq xi ħaġa li esponietha għal riskju, (ii) li dik l-aċċettazzjoni tkun waħda volontarja u (iii) li meta l-parti aċċettat, hija kienet tagħraf bis-sħiħ l-għamla u l-possibilita' tar-riskju li diehla għalih⁶¹. Dawn l-elementi marbutin u mħaddma flimkien iservu biex jaqtgħu l-ġrajja dannuża mir-rabta tagħha mal-effetti li ġgib u dan billi l-għemil tal-parti mġarrba jaqta' r-rabta tal-kawżalita' mill-għemil tal-parti l-oħra⁶². L-aspett tal-volontarjeta' f'dak li tkun għażlet li tagħmel il-parti mġarrba huwa element partikolari li jiddistingwi dik l-imġiba minn waħda li tkun l-effett ta' att ta' ubbidjenza għal ordni ta' ħaddieħor⁶³;

Illi, fid-dawl tal-prinċipji li għadhom kemm issemew, il-Qorti tasal għall-fehma li l-attriċi ikkontribwiet ukoll għall-inċident li kienet imdaħħla fih. Dan joħroġ minn ċirkostanzi pruvati u, sa ċertu punt, mistqarra mill-attriċi nnifisha. Fl-ewwel lok, l-attriċi kienet taf bil-perikolu li tinzel taraġ b'żarbun bit-takkuna għolja, u iktar u iktar dak it-taraġ partikolari li hija kienet midħla tiegħu, u li kienet taf li jiżloq u li ma kellux poġġaman. Fit-tieni lok, hija naqset ukoll milli tixgħel id-dawl. Mhix skuża li ma kienx mixgħul jew li suppost kienet ir-responsabbilta' tal-prinċipal tagħha li t-taraġ jinżamm mixgħul il-ħin kollu. Ma hemm l-ebda dubju li, għalkemm l-inċident seħħ matul l-għodwa (u fis-sajf), in-nuqqas ta' dawl fil-kaxxa tat-taraġ ikkontribwixxa wkoll biex hi ma ntebħitx li t-taraġ kien imxarrab. Fit-tielet lok, mhix raġuni tajba li titressaq l-iskuża li l-impjegati kienu mħeġġa (u mhux imġegħlin) jużaw it-taraġ minflok il-*lift* għal raġunijiet ta' saħħa;

Illi għalhekk, fil-fehma tal-Qorti, ir-responsabilita' għandha tintrefa' nofs bin-nofs bejn il-partijiet;

Illi għal dak li jirrigwarda l-likwidazzjoni tad-dannu mġarrab mill-attriċi dan il-każ jirrigwarda ċirkostanza partikolari. L-attriċi tgħid li, b'riżultat tal-waqgħa tagħha, hija weġġgħet idha u ħadet ukoll skoss qawwi f'daharha. Kemm hu hekk, hija tgħid li minbarra l-uġiġħ fil-parti ta' isfel tad-dahar, hija għandha tnemnim fis-sieq ix-xellugija li kulma jmur tittarrax. Hija tgħid li jkollha tilbes ukoll żraben speċjali li fihom bħal irfid tal-metall biex jgħin lis-sieq;

Illi madankollu, il-periti mqabbdin mill-Qorti qablu fil-kostatazzjoni tagħhom li fl-inċident, hija ġarrbet korriment li ma jgħaddix f'idha, imma ma rawx li kien hemm rabta bejn l-uġiġħ f'daharha u l-kundizzjoni ta' sieqha. Qablu wkoll li d-debilta' li għadha ġgorr minħabba l-inċident hija

⁶¹ Ara s-sentenza riċensjuri P.A. RCP 31.5.2011 fil-kawża fl-ismijiet *Kevin Żammit vs Maltapost p.l.c.* (mhix appellata)

⁶² P.A. PS 3.10.2003 fil-kawża fl-ismijiet *Michael D'Amato noe vs Filomena Spiteri et* (mhix appellata)

⁶³ P.A. GCD 7.12.2004 fil-kawża fl-ismijiet *Carmel Polidano vs Korporazzjoni Enemalta* (mhix appellata)

tat-tmienja fil-mija (8%). Il-periti baqgħu jtennu din il-fehma tagħhom ukoll wara li ttellgħu b'xhud mill-attriċi fl-eskussjoni. Min-naħa l-oħra, il-konsulent li l-attriċi kellmet *ex parte* (raha wkoll żmien wara l-inċident, f'April tal-2012⁶⁴) deherlu li kellu jqis li b'effett tal-waqgħa l-attriċi ġarrbet kemm debilita' f'idha u kif ukoll f'daharha u qies li dik id-debilita' kienet titla' għal għoxrin fil-mija (20%);

Illi mill-provi mressqa ħareġ li t-tabib Xuereb Curmi, li huwa *general practitioner* u ra lill-attriċi waqt xogħlu fil-poliklinika taċ-Ċentru tas-Saħħa ta' Għawdex, xehed li s-sors tad-debilita' fid-dahar setgħet ġiet jew minn trawma inkella minn "xi ħaġa ħażina anatomikament fid-dahar".⁶⁵ Min-naħa tiegħu, la l-perit mediku l-kirurgu Massimo Abela, l-ewwel espert imqabbad mill-Qorti, u lanqas il-periti perizjuri⁶⁶ ma sabu rabta ta' kawża u effett bejn id-difett fid-dar tal-attriċi u l-inċident. Il-kirurgu Abela huwa tal-fehma li l-fatt li l-attriċi marret l-emergenza bl-uġiġħ mid-dahar (xjatika) f'Settembru tal-2011, iġifieri sena u tliet xhur wara l-inċident, ifisser li bi probabilita' kbira li dak li sabilha f'daharha ma kienx kawża tal-inċident. Il-periti perizjuri, ilkoll kirurgi, kienu tal-istess fehma fir-rapport tagħhom. Meta tressqu fl-eskussjoni, qalu li raw il-*files* mediċi kollha tal-attriċi u eżaminawha personalment;

Illi n-noti tal-*Casualty Department* fid-data meta seħħ l-inċident ma jsemmux sintomi fid-dahar u lanqas huma msemmija fin-noti tal-*Outpatients* bejn Lulju tal-2010 u Awwissu tal-2011, jgħifieri meta tneħħew il-viti mill-polz tal-lemin tal-attriċi. Fin-noti tal-kirurgu Joe Borg (li jgħibu d-data tat-3 ta' Novembru tal-2011 u li kien eżamina lill-attriċi dwar l-ilment ta' daharha) m'hemmx riferenza għall-inċident tat-23 ta' Ġunju, 2010. Fil-fehma ta' dawn l-esperti, hemm biss possibilita' żgħira li l-uġiġħ fid-dahar ġie kkawżat mill-inċident. L-attriċi pprezentat ċertifikat tal-istess kirurgu Borg⁶⁷, li jistqarr li l-attriċi bdiet tħoss l-uġiġħ f'daharha wara l-waqfa'. Ma jistqarrx li l-uġiġħ kien konsegwenza tal-waqgħa u r-rapport tiegħu mhux maħluf;

Illi l-ligi tgħid li l-Qorti mhix marbuta li toqgħod għall-konkluzjonijiet jew il-fehmiet tal-periti maħturin minnha kontra l-konvinzjoni tagħha nfisha⁶⁸. Madankollu, minħabba li l-fehma ta' periti bħal dawn issarra f'aktar minn sempliċi argument u, bosta drabi, tikkostitwixxi prova ta' fatt, ma jkunx għaqli li l-Qorti twarrab fehma bħal dik b'heffa jew bla ma jingħatawliha raġunijiet serji li jwassluha biex tgħid mod ieħor. Dan jgħodd aktar u

⁶⁴ Ara Dok "VG31", f'paġġ. 73 – 6 tal-proċess

⁶⁵ Xhieda tiegħu f'paġ. 163 tal-proċess

⁶⁶ Konkluzjoni tar-rapport tagħhom f'paġ. 124 tal-proċess

⁶⁷ Dok "JB" f'paġ. 198 tal-proċess

⁶⁸ Art. 681 tal-Kap 12

aktar fejn il-fehma tal-espert tirrigwarda materja teknika jew speċjalizzata bħalma hawn fil-każ li l-Qorti għandha quddiemha. Il-Qorti tqis li l-esperti mqabbdin minnha (fuq żewġ livelli) qablu konsistentement mal-fehmiet ta' xulxin u baqgħu jsostnu dan ukoll meta ttellgħu b'xhud tal-partijiet. Hemm ukoll elementi probatorji dokumentati li juru li l-ilment dwar l-uġiġħ fid-dahar u t-telqa tas-sieq ma ssemwewx mill-attriċi sa żmien sew wara l-incident u dan jidher li jistona xi ftit meta, f'kull ċirkostanza oħra, l-attriċi wriet konsistenza u preċiżjoni ta' dettal;

Illi fid-dawl ta' dawn il-kostatazzjonijiet, għalhekk, m'hemm l-ebda raġuni l-għala din il-Qorti għandha titbiegħed mill-konklużjonijiet tal-istess periti maħturin minnha u li, minflok, taċċetta l-kostatazzjonijiet tal-perit *ex parte*. Għalhekk, il-Qorti sejra tqis id-debilta' li għadha ggorr l-attriċi fil-grad tat-tmienja fil-mija (8%);

Illi l-Qorti sejra tgħaddi issa għal-likwidazzjoni tad-danni mgarrba mill-attriċi. Fil-każ tal-lum, jidher li l-pretensjoni tal-attriċi dwar id-danni hija waħda kemm dwar nefqa mgarrba (*damnum emergens*) u kif ukoll għat-telf ta' qligħ għall-ġejjieni (*lucrum cessans*);

Illi dwar it-telf jew ħsara mgarrba, l-attriċi tistrieħ fuq prova dokumentali ta' nefqa li hija kellha b'rabta mal-eżami u l-ħruġ tar-rapport tal-kirurgu li hija kellmet *ex parte*⁶⁹. L-istess kirurgu ħalef illi kien talab u rċieva mingħand l-attriċi dak il-ħlas⁷⁰. Mill-bqija, ma hemm l-ebda kontestazzjoni min-naħa tad-Direttur dwar din il-pretensjoni (naturalment, huwa jgħid li ma għandu jħallas l-ebda danni) u lanqas ma hemm pretensjonijiet oħrajn min-naħa tal-attriċi ta' danni oħrajn taħt din il-kategorija;

Illi għalhekk il-Qorti qiegħda tillikwida l-ħsara attwali fis-somma ta' mitejn euro (€ 200);

Illi f'dak li jirrigwarda l-*lucrum cessans*, il-Qorti jidhrilha li jkun xieraq li tgħid li fit-tfassil tal-aċċertament tad-dannu pretiż, hija trid timxi ma' dak li tispeċifika l-liġi. F'dan il-każ, il-kriterji jissemmew fl-artikolu 1045 tal-Kodiċi Ċivili. Fil-każ li għandha quddiemha, tali kumpens irid jitqies fuq it-telf ta' qligħ li l-attriċi setgħet batiet diġa' minn dak inhar tal-incident sal-lum u wkoll dak li se' jkollha tbat i' quddiem minħabba l-inkapaċita' għal dejjem li hija ġarrbet fl-incident mertu tal-każ. Il-kliem "*inkapaċita' għal dejjem*" li ssemmi l-liġi fihom iżjed minn tifsira waħda. Dan għaliex filwaqt li "*f'sens mediku tikkompreni dak id-dannu li għalkemm skaturit*

⁶⁹ Dok "VG1", f'paġ. 5 tal-proċess

⁷⁰ Xhieda tiegħu f'paġ. 181 tal-proċess

*minn incident speċifiku fi żmien partikolari jhalli fuq is-suġġett dannegġjat riperkussjonijiet ta' natura durevoli, f'sens legali tikkonsisti f'dik il-qagħda fejn id-dannegġjat ma jkomplix jużufriwixxi ruħu kif imiss minn dak il-qligħ li kien jirrealizza kieku ma kienx għall-event leżiv*⁷¹;

Illi hemm linja ta' ħsieb li tqis li l-kejl tal-kumpens li l-parti mgarrba jistħoqqilha tingħata jrid ikun immexxi mill-prinċipju tar-*restitutio in integrum* safejn possibbli u fis-sens li l-għan tal-likwidazzjoni tad-dannu mgarrab għandu jkun dak li jerga' jqiegħed lill-persuna mgarrba f'pożizzjoni daqslikieku ma kien għalu xejn⁷²;

Illi huwa minnu li l-liġi tagħna tagħraf bejn *"telf ta' paga jew qligħ ieħor attwali"* u *"telf ta' qligħ li jbati 'l quddiem"*. Huwa wkoll minnu li dawn iż-żewġ kategoriji ta' telf huma magħrufa wkoll f'sistemi evoluti ta' likwidazzjoni ta' kumpens għal ħsara li tħalli korriment, u dan meta jiddistingwu bejn *"past pecuniary loss"* u *"future pecuniary loss"*. Kemm hu hekk huwa mgħallem li *"Past pecuniary loss comprises special damage and is separately assessed. ... Future loss, on the other hand, comprises part of general damages. It, too, must be separately assessed in order to distinguish it from that part of general damages that bears interest. ... Obviously, damages for future loss bear no interest; on the contrary, their assessment involves a discount for the early receipt of a lump sum representing successive future loss. The real difference between the two major categories of damage is that past loss is certain, or largely certain, whereas future loss is, by its very nature, uncertain"*⁷³. Din id-distinzjoni tgħin biex tingħeleb l-anomalija li tista' tinħalaq fejn il-parti mgarrba ddum ma tibda l-proċeduri kontra min ikun għabilha d-danni jew fejn il-kawża ddum tkarkar sakemm tinqata' b'mod finali;

Illi l-Qorti tifhem ukoll li l-prattika mħaddma fil-biċċa l-kbira tad-deċiżjonijiet ta' dawn il-Qrati hi li l-kalkolu tal-*lucrum cessans* jittieħed minn dakinhar li jkun seħħ l-incident, jew minn dakinhar li titressaq il-kawża⁷⁴. Iżda l-kriterju tal-kumpens għal telf ta' qligħ fil-gejjieni jintrabat sfiq mal-fatt li kull korriment iġib miegħu żvantaġġ li jissarraff f'telf ta' opportunitajiet għall-vittma li, kieku ma kienx għall-incident, kienet tkun eliġibbli għalihom, imqar jekk wara l-incident baqgħet tingħata l-paga sħiħa jew saħansitra tjiebu l-kundizzjonijiet tax-xogħol tagħha⁷⁵. Haġ'oħra hi li d-danni attwali konsistenti fit-tnaqqis ta' dñul b'effett dirett

⁷¹ P.A. PS 30.1.2008 fil-kawża fl-ismijiet *Joseph Fenech et vs Sammy Meilaq noe et* (mhix appellata)

⁷² P.A. PS 3.10.2003 fil-kawża fl-ismijiet *Maria Debono vs Andrew Vaswani* (mhix appellata)

⁷³ Kemp (Ed.) *Damages for Personal Injury and Death* (3rd Edit), §§ 3.02 – 3.03, f'pag. 64

⁷⁴ App. Civ. 30.11.1964 fil-kawża fl-ismijiet *Cachia vs Conti et* (Kollez. Vol: XLVIII.i.500)

⁷⁵ App. Civ. 7.7.1998 fil-kawża fl-ismijiet *Gatt vs Carbone noe* (Kollez. Vol: LXXXII.ii.242)

tal-korriment f'incident jistgħu jimxu id f'id u kontemporanjament mat-telf ta' qligħ għall-gejjieni li jkun beda sewwasew minn dak inhar tal-korriment⁷⁶. Huwa għalhekk li jinsab stabilit ukoll li l-*multiplier* jibda jitqies minn dak inhar tal-incident kolpuż;

Illi f'dan ir-rigward, il-Qorti taqbel mar-regola mħaddma li l-kejl tat-telf imgarrab mill-attriċi irid isir bi tqabbil ma' dak li kienet attwalment tircievi kieku ma ndarbitx. Id-dñul disponibbli tagħha kien ikun dak id-dñul li jifdlilha wara li jitnaqqsu l-kontribuzzjonijiet għas-sigurta' soċjali u t-taxxa tad-dñul. Hekk ukoll jaħsbu l-awturi li wieħed l-aktar joqgħod fuqhom fi ħwejjeg bħal dawn⁷⁷;

Illi l-paga tal-attriċi fid-data tal-incident kienet €16,372 fis-sena⁷⁸. Kellha 50 sena u l-eta` pensjonabbli tagħha hija ta' 62 sena. Fiċ-ċirkostanzi, u b'qies mal-kriterji li ġeneralment jithaddmu dwar il-kalkolu tal-*multiplier*, ukoll jekk ma jintrabatx tabilfors u dejjem mal-kejl tal-ħajja lavorattiva, il-Qorti sejra tqis kalkolu ta' tnax-il (12) sena⁷⁹;

Illi għal dak li jirrigwarda t-tnaqqis li s-soltu jsir mis-somma likwidata għaliex ikun se jsir ħlas f'daqqa (dak li jissejjaħ "*lump sum payment*"), iż-żmien jibda jitqies minn meta tinfetaħ il-kawża u mhux minn dak inhar tal-incident⁸⁰. Illi l-Qorti jidhrilha illi ma kienx hemm telf ta' żmien min-naħa tal-attriċi biex mexxiet il-każ tagħha hekk kif intemmu l-interventi mediċi li qagħdet għalihom. Huwa minnu li d-Direttur jirrimarka⁸¹ li l-attriċi fetħet il-kawża erbat ijiem biss qabel l-azzjoni kienet taqa' bil-preskrizzjoni: iżda l-fatt hu li hija mexxiet b'mod għaqli u mħaffef il-każ tagħha. F'dan il-każ, il-Qorti ma jidhrilhiex li huwa xieraq li jsir tnaqqis;

Illi, għalhekk il-Qorti qiegħda tillikwida d-dannu mgarrab mill-attriċi bħala telf ta' qligħ għall-gejjieni fis-somma ta' sebat elef tmien mija u disgħa u ħamsin euro (€ 7,859)⁸², peress li hija tqieset li tañti wkoll għall-incident li seħħ;

Illi għalhekk, id-danni kollha likwidati kemm bħala telf imgarrab u kif ukoll bħala telf ta' qligħ jitilgħu għal tmint elef u disgħa u ħamsin euro (€ 8,059)⁸³;

⁷⁶ P.A. JSP 31.1.1995 fil-kawża fl-ismijiet *Vincent Cutajar vs Alfred Scicluna* (mhix pubblikata)

⁷⁷ Kemp *op. cit.* §§ 3.29 – 3.30, f'paġ. 73

⁷⁸ Dok "VG6", f'paġ. 29 tal-proċess

⁷⁹ P.A. LFS 18.2.2013 fil-kawża fl-ismijiet *Emeline Cini vs Antoine Cachia*

⁸⁰ App. Civ. 27.2.2004 fil-kawża fl-ismijiet *Annunziata Caruana vs Odette Camilleri*

⁸¹ Nota ta' Sottomissjonijiet tiegħu f'paġ. 241 tal-proċess

⁸² € 16,372 x 12 x 0.08 = €15,717 /2 = € 7,859

⁸³ € 7,859 + € 200

Għal dawn ir-raġunijiet, il-Qorti qiegħda taqta' u tiddeċiedi l-kawża billi:

Tilqa' l-ewwel talba limitatament, billi ssib li għall-incident li seħħ fit-23 ta' Ġunju, 2010, li fih l-attriċi waqgħet it-taraġ tal-post fejn kienet taħdem, kien jaħti kemm id-Direttur imħarrek u kif ukoll l-istess attriċi, u dan fi grad indaqs;

Tilqa' t-tieni talba attriċi u tillikwida d-danni mgarrbin mill-attriċi fis-somma ta' tmint elef u disgħa u ħamsin euro (€ 8,059);

Tilqa' t-tielet talba attriċi u tikkundanna lid-Direttur imħarrek iħallas lill-attriċi s-somma ta' tmint elef u disgħa u ħamsin euro (€ 8,059) bħala danni hekk likwidati, flimkien mal-imgħax legali fuq l-imsemmija somma b'seħħ mil-lum sal-jum tal-ħlas effettiv; u

Tordna li, bi tħaddim tad-dispożizzjonijiet tal-artikolu 223(3) tal-Kapitolu 12 tal-Liġijiet ta' Malta, l-**ispejjeż tal-kawża** jinqasmu ndaqs bejn il-partijiet.

Moqrija

**Onor. Joseph R. Micallef LL.D.,
Imħallef**

22 ta' Marzu, 2017

**Geraldine Rickard
Deputat Reġistratur**

22 ta' Marzu, 2017